



Ġabra tal-ġurisprudenza

SENTENZA TAL-QORTI TAL-ĠUSTIZZJA (Is-Seba' Awla)

6 ta' Ottubru 2015*

“Rinviju għal deċiżjoni preliminari — Moviment liberu tal-merkanzija — Miżuri li għandhom effett ekwivalenti — Prodotti f'moviment liberu fil-Ġermanja — Prodotti suġġetti għall-kontrolli ta' approvazzjoni fir-Rumanija — Ċertifikat ta' konformità pprovdut minn distributtur ta' Stat Membru iehor — Ċertifikat meġjus bħala insuffiċjenti sabiex jippermetti l-kummerċjalizzazzjoni libera ta' dawn il-prodotti — Principju ta' rikonossiment reċiproku — Inammissibbiltà parzjali”

Fil-Kawża C-354/14,

li għandha bħala suġġett domanda preliminari taht l-Artikolu 267 TFUE, imressqa mit-Tribunalul Cluj (qorti ġenerali ta' Cluj, ir-Rumanija), permezz ta' deċiżjoni tat-18 ta' Ġunju 2014, li waslet fil-Qorti tal-Ġustizzja fit-22 ta' Lulju 2014, fil-proċedura

SC Capoda Import-Export SRL

vs

Registrul Auto Român,

Benone-Nicolae Bejan,

IL-QORTI TAL-ĠUSTIZZJA (Is-Seba' Awla),

komposta minn J.-C. Bonichot (Relatur), President tal-Awla, J. L. da Cruz Vilaça u C. Lycourgos, Imħallfin,

Avukat Ġenerali: N. Jääskinen,

Registratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal SC Capoda Import-Export SRL, minn C. Costăș, avocat,
- għal M. Bejan, minnu stess,
- għall-Gvern Rumun, minn R.-H. Radu u A. Buzoianu, bħala aġenti,
- għall-Kummissjoni Ewropea, minn L. Nicolae u K. Talabér-Ritz kif ukoll minn G. Wilms, bħala aġenti,

* Lingwa tal-kawża: ir-Rumen.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 34 TFUE kif ukoll tal-Artikoli 31(1) tad-Direttiva Nru 2007/46/KE tal-Parlament Ewropew u tal-Kunsill, tal-5 ta' Settembru 2007 li tistabbilixxi kwadru għall-approvazzjoni ta' vetturi bil-mutur u l-karrijiet tagħhom, u ta' sistemi, komponenti u unitajiet tekniċi separati maħsuba għal tali vetturi (Direttiva Kwadru) (ĠU L 263, p. 1), u 1(1)(t) u (u) tar-Regolament tal-Kummissjoni (KE) Nru 1400/2002, tal-31 ta' Lulju 2002, dwar l-applikazzjoni tal-Artikolu 81(3) tat-Trattat fuq kategoriji ta' ftehim vertikali u prattici miftiehma fis-settur tal-vetturi bil-mutur (ĠU Edizzjoni Speċjali bil-Malti, Kapitolu 8, Vol. 2, p. 158).
- 2 Din it-talba tressqet fil-kuntest ta' tilwima bejn SC Capoda Import-Export SRL (iktar 'il quddiem "Capoda") u r-Registrul Auto Roman (reġistru Rumien tal-vetturi, iktar 'il quddiem ir-"RAR") u Benone-Nicolae Bejan dwar is-suġġett tal-kummerċjalizzazzjoni minn Capoda ta' partijiet ta' bdil godda għal vetturi bil-mutur.

Il-kuntest ġuridiku

Id-Dritt tal-Unjoni

Id-Direttiva 2007/46

- 3 Il-premessi 14 u 15 tad-Direttiva 2007/46 jgħidu:

“(14) L-oġġettiv ewlieni tal-leġislazzjoni rigward l-approvazzjoni dwar il-vetturi hu li jiġi żgurat li vetturi, komponenti u unitajiet tekniċi separati godda li jitqiegħdu fis-suq jipprovdu livell għoli ta' sikurezza u protezzjoni ambjentali. Dan l-għan m'għandux jiġi mxekkel bl-immuntar ta' ċerti partijiet jew tagħmir wara li l-vetturi jkunu tqiegħdu fis-suq jew dahlu fis-servizz. Għalhekk, għandhom jittiehdu miżuri xierqa biex jiġi żgurat li partijiet jew tagħmir li jistgħu jintramaw fuq il-vetturi u jistgħu jxekklu b'mod sostanzjali t-thaddim ta' sistemi li huma essenzjali għas-sikurezza u l-protezzjoni ambjentali, ikunu soġġetti għal kontroll minn qabel minn awtorità tal-approvazzjoni qabel ma dawn jiġu offruti għall-bejgħ. Dawn il-miżuri għandhom jikkonsistu minn dispożizzjonijiet tekniċi li jikkonċernaw il-ħtiġijiet li daww il-partijiet jew tagħmir iridu jikkonformaw magħhom.

(15) Dawn il-miżuri għandhom japplikaw biss għal numru limitat ta' partijiet jew tagħmir [...] Filwaqt li tfassal il-lista [ta' dawn il-partijiet jew tagħmir], il-Kummissjoni għandha [...] tikkonsulta lill-partijiet interessati fuq il-bażi ta' rapport u tagħmel minn kollox biex ikun hemm bilanċ ġust bejn ir-rekwiżiti għat-titjib tas-sikurezza fit-toroq u l-ħarsien ambjentali, kif ukoll tal-interessi tal-konsumaturi, tal-manifatturi u tad-distributuri fil-preservazzjoni tal-kompetizzjoni fis-suq sekondarju.”

4 L-Artikolu 1 ta' din id-direttiva jipprevedi:

“Din id-Direttiva tistabbilixxi qafas armonizzat li fih id-dispożizzjonijiet amministrattivi u l-htigijiet tekniċi ġenerali għall-approvazzjoni tal-vetturi godda kollha fil-kamp ta' applikazzjoni tagħha u tas-sistema, il-komponenti u l-unitajiet tekniċi separati maħsuba għal dawk il-vetturi, bil-ħsieb li jiġu faċilitati r-registrazzjoni, il-bejgħ u d-dħul fis-servizz tagħhom fil-Komunità.

Din id-Direttiva tistabbilixxi wkoll id-dispożizzjonijiet għall-bejgħ u d-dħul fis-servizz tal-partijiet u t-tagħmir maħsuba għall-vetturi approvati skont din id-Direttiva.

[...]”

5 L-Artikolu 3, punt 26, tal-imsemmija direttiva jiddefinixxi l-“partijiet jew tagħmir oriġinali” bħala “partijiet jew tagħmir manifatturati skond l-ispeċifikazzjonijiet u l-istandards ta' produzzjoni pprovduti mill-manifattur tal-vettura għall-produzzjoni tal-partijiet jew tagħmir għall-assemblaġġ tal-vettura in kwistjoni. Dan jinkludi partijiet jew tagħmir manifatturati fl-istess linja ta' produzzjoni bħal dawn il-partijiet jew tagħmir. Huwa preżunt sakemm ma jiġix ippruvat il-kuntrarju, li partijiet ikunu partijiet oriġinali jekk il-manifattur tal-partijiet jiċċertifika li l-partijiet huma ta' kwalità pariġġ għall-komponenti użati fl-assemblaġġ tal-vettura in kwistjoni u ġew manifatturati skont l-ispeċifikazzjonijiet u l-istandards ta' produzzjoni tal-manifattur tal-vettura;”

6 L-Artikolu 31 tad-Direttiva Nru 2007/46 intitolat “Il-bejgħ u d-dħul fis-servizz ta' partijiet jew tagħmir li jistgħu joħolqu riskju sinifikanti għall-funzjonament korrett ta' sistemi essenzjali” jgħid:

“1. L-Istati Membri għandhom jippermettu l-bejgħ, l-offerta għall-bejgħ jew id-dħul fis-servizz ta' partijiet jew tagħmir, li jistgħu jipprezentaw riskju sinifikanti għall-funzjonament korrett ta' sistemi li huma essenzjali għas-sigurtà tal-vettura jew għall-prestazzjoni ambjentali tagħha, biss jekk dawk il-partijiet jew tagħmir ġew awtorizzati minn awtorità tal-approvazzjoni skont il-paragrafi 5 sa 10.

2. Partijiet jew tagħmir sugġett għall-awtorizzazzjoni skont paragrafu 1 għandhom jiddaħhlu fil-lista li trid tiġi stabbilita fl-Anness XIII. [...]

[...]

11. Dan l-Artikolu m'għandux japplika għal parti jew tagħmir qabel ma tiġi elenkata fl-Anness XIII. [...]

12. Sakemm deċiżjoni dwar jekk parti jew tagħmir għandhiex tiġi inkluża fil-lista msemmija fil-paragrafu 1 għadha ma ttehditx, l-Istati Membri jistgħu jzommu dispożizzjonijiet nazzjonali li għandhom x'jaqsmu mal-partijiet jew mat-tagħmir li jistgħu jkunu ta' riskju sinifikanti għall-funzjonament korrett ta' sistemi li huma essenzjali għas-sikurezza tal-vettura jew għall-prestazzjoni ambjentali tagħha.

La darba tkun ittiehdet deċiżjoni bħal din, id-dispożizzjonijiet nazzjonali li għandhom x'jaqsmu mal-partijiet jew mat-tagħmir in kwistjoni m'għandhomx jibqgħu validi.

[...]”

Ir-Regolament Nru 1400/2002

7 L-Artikolu 1 tar-Regolament Nru 1400/2002 jipprevedi:

“1. Għall-finijiet ta’ dan ir-Regolament, japplikaw id-definizzjonijiet li ġejjin:

[...]

t) ‘Spare parts originali’ tfisser ‘spare parts’ li huma tal-istess kwalità bħala komponenti wżati għall-assemblaġġ ta’ vettura bil-mutur u li huma manifatturati skond l-ispeċifikazzjonijiet u standardi ta’ produzzjoni ta’ komponenti jew ‘spare parts’ għall-imsemmija vettura bil-mutur. [...] huwa preżunt, sakemm ma jidherx il-kuntrarju, li l-partijiet jikkostitwixxu ‘spare parts’ originali jekk il-manifattur tal-partijiet jiċcertifika li l-partijiet jaqblu mal-kwalità tal-komponenti wżati għall-assemblaġġ tal-imsemmija vettura u li ġew mmanifatturati skond l-ispeċifikazzjonijiet u standardi ta’ produzzjoni tal-manifattur tal-vetturi;

u) ‘spare parts ta’ kwalità li taqbel’ tfisser esklussivament li ‘spare parts’ magħmula minn kwalsijasi mpreżja li tista’ tiċcertifika f’kull mument li l-partijiet inkwistjoni jaqblu mal-kwalità tal-komponenti li huma jew kienu wżati għall-assemblaġġ tal-imsemmija karozzi;

[...]”

8 Skont l-Artikolu 12(3) tar-Regolament (KE) Nru 1400/2002:

“Dan ir-Regolament se jiskadi fil-31 ta’ Mejju 2010.”

Id-Dritt Rumien

9 L-Artikolu 1 tad-Digriet tal-Gvern Nru 80/2000 dwar l-approvazzjoni ta’ prodotti u oġġetti ta’ konsum użati għall-vetturi tat-triq u fuq il-kundizzjonijiet tal-introduzzjoni tagħhom fuq is-suq u tal-kummerċjalizzazzjoni tagħhom, kif emendata (iktar ‘il quddiem id-“Digriet tal-Gvern Nru 80/2000”), jgħid, fil-paragrafi 1, 2, 4, 5 u 8 tiegħu:

“1. Il-prodotti u l-oġġetti tal-konsum ġodda, għall-użu f’vetturi tat-triq, jistgħu jiġu introdotti fis-suq u/jew ikkummerċjalizzati biss jekk jissodisfaw il-kundizzjonijiet previsti f’din l-ordinanza.

2. Il-prodotti u l-oġġetti ta’ konsum ġodda, li jaqgħu taħt il-kategorija tal-elementi li jaffettwaw is-sikurezza tat-traffiku, il-protezzjoni tal-ambjent, l-effiċjenza tal-enerġija [...] jistgħu jiġu introdotti fis-suq u/jew jiġu kummerċjalizzati biss jekk ikunu sugġetti għal proċess ta’ approvazzjoni, skont il-każ.

[...]

4. L-approvazzjoni tal-prodotti msemmija fil-paragrafu 2 ssir mill-Kontroll Awtonomu [RAR], korp tekniku speċjalizzat li jaqa’ taħt l-awtorità tal-Ministru tat-Trasport u tal-Infrastruttura [...] fuq il-bażi tat-testijiet magħmula mir-RAR jew tad-dipartimenti tekniċi evalwati mir-RAR.

5. L-approvazzjoni tal-prodotti u oġġetti ta’ konsum li hemm riferenza għalihom fil-paragrafu 2 hija magħmula mir-RAR, fuq il-bażi tar-riżultati tat-testijiet imwettqa mir-RAR jew mis-servizzi tekniċi evalwati mir-RAR.

[...]

8. Il-paragrafi 4 u 5 ma għandhomx japplikaw:

- a) għall-prodotti li kienu s-sugġett ta' approvazzjoni mill-awtoritajiet kompetenti tal-partijiet kontraenti skont il-Ftehim ta' Genève;
- b) għall-prodotti li kienu s-sugġett ta' approvazzjoni mill-awtoritajiet kompetenti tal-Istati Membri skont id-direttivi/regolamenti tal-Unjoni Ewropea;
- c) għall-prodotti oriġinali jew prodotti tal-bdil oriġinali;
- d) għall-prodotti u oġġetti ta' konsum ġodda mmanifatturati esklużivament sabiex jiġu użati minn vetturi maħsuba għall-kompetizzjonijiet sportivi, li ma jkunux intiżi għall-użu fit-traffiku tat-triq. Din l-eċċezzjoni ma tapplikax fil-każ li l-prodotti u l-oġġetti ta' konsum inkwistjoni għandhom użu doppju, kemm għall-vetturi maħsuba għall-kompetizzjonijiet sportivi kif ukoll għall-vetturi intiżi għat-traffiku tat-triq.”

10 Skont l-Artikolu 1 tad-digriet tal-gvern:

“Għall-finijiet ta' dan id-digriet, il-kliem u l-espressjonijiet elenkati hawn taht huma ddefiniti kif ġej:

1. Prodott – sistema, apparat, parti, komponent jew entità teknika użata għall-manifattura ta' vettura, sabiex tissostitwixxi wieħed mill-elementi li jeżistu fil-vettura jew għall-assemblaġġ/użu iktar tard fil-vettura approvata. Dan jista' jkun:

1.1. prodott oriġinali – prodott immanifatturat skont l-ispeċifikazzjonijiet u l-istandards ta' produzzjoni previsti mill-manifattur tal-vettura għall-manifattura ta' prodotti użati fl-assemblaġġ tal-vettura inkwistjoni. Dawn il-prodotti jinkludu prodotti manifatturati fl-istess linja ta' produzzjoni bħall-prodotti inkwistjoni. Sakemm ma jiġix ipprovat mod ieħor, jitqies li l-prodotti huma oriġinali meta l-manifattur jiċċertifika li l-prodotti jaqblu mal-livell tal-kwalità tal-prodotti użati għall-assemblaġġ tal-vettura inkwistjoni u jkunu ġew immanifatturati skont l-ispeċifikazzjonijiet u l-istandards ta' produzzjoni tal-manifattur tal-vettura.

[...]”

11 L-Artikolu 4(1) tal-imsemmi digriet tal-gvern jipprevedi:

“Minhabba l-introduzzjoni fis-suq u/jew il-kummerċjalizzazzjoni, il-prodotti u l-oġġetti ta' konsum għandhom ikollhom magħhom id-dokumenti previsti mil-leġiżlazzjoni fis-sehħ”.

12 L-Artikolu 6 tad-Digriet tal-Gvern Nru 80/2000 jgħid:

“Dawn li ġejjin jikkostitwixxu kontravvenzjonijiet, punibbli kif ġej:

- a) in-nuqqas ta' osservanza tad-dispożizzjonijiet tal-Artikolu 1(2) [...] ammenda ta' 1 000 sa 5 000 lei [(RON) (madwar EUR 227 sa 1135)];

[...]”

13 L-anness tad-deċiżjoni Nru 2135 tat-8 ta' Diċembru 2005, tal-Ministru tat-Trasport, il-Kostruzzjoni u t-Turiżmu, dwar l-approvazzjoni tar-regolamenti dwar l-approvazzjoni tal-prodotti u l-oġġetti ta' konsum użati għall-vetturi tat-triq u l-kundizzjonijiet tal-introduzzjoni tagħhom fis-suq, tinkludi Kapitolu II intitolat "Metodoloġija u kundizzjonijiet għall-approvazzjoni tat-tip ta' prodotti użati f'vetturi tat-triq". Taht dan il-kapitolu hemm il-punt 2.1, li jipprevedi:

"Il-prodotti manifatturati fil-pajjiż jew importati, li huma elenkati fil-lista tal-Kapitolu V, jistgħu jiġu introdotti fis-suq biss jekk dawn kienu s-suġġett ta' approvazzjoni mir-RAR. L-approvazzjoni tintalab mill-produtturi, mir-rappreżentanti tagħhom, mill-importaturi jew mid-distributuri. [...]"

14 Il-Kapitolu V ta' dan l-istess anness fih lista ta' prodotti u oġġetti ta' konsum li jehtieġu tali approvazzjoni mir-RAR għall-finijiet tat-tqeghid tagħhom fis-suq. Din il-lista telenka l-elementi użati f'vetturi tat-triq relatati mas-sikurezza tat-traffiku, il-protezzjoni tal-ambjent, l-effikaċja enerġetika u l-protezzjoni kontra s-serq. Il-Kapitolu V jinkludi punt 5.1.3 li jsemmi il-filtri tal-karburant u fil-punt 5.3.2 il-pompi tal-ilma.

Il-fatti tal-kawża prinċipali u d-domandi preliminari

15 Capoda, kumpannija stabbilita fir-Rumanija, tikkummerċjalizza f'dan l-Istat Membru prodotti u partijiet ta' bdil għat-tiswija, manutenzjoni u l-funzjonament ta' karozzi, li hija tixtri minghand kumpanniji stabbiliti fi Stati Membri oħra.

16 Mid-deċiżjoni tar-rinviju, jirrizulta li wara li saret spezzjoni fil-21 ta' Ġunju 2011 mir-RAR, din tal-aħhar sabet li din il-kumpannija kienet tikkummerċjalizza pompi tal-ilma u filtri tal-karburant għall-vetturi tat-triq taht il-kategorija tal-partijiet ta' bdil li jikkonċernaw is-sikurezza tat-traffiku u l-protezzjoni tal-ambjent, mingħajr ma dawn il-prodotti kienu s-suġġett ta' approvazzjoni inkonformità mal-leġiżlazzjoni nazzjonali. Konsegwentement, permezz ta' rapport ta' konstatazzjoni u ta' sanzjoni ta' din il-kontravvenzjoni tat-28 ta' Ġunju 2011, ir-RAR ikkundanna lil Capoda tħallas RON 2 000 lei Rumeni (madwar EUR 454).

17 Din il-kumpannija sostniet li dawn il-prodotti kienu mixtrija minn kumpanniji stabbiliti fil-Ġermanja u li kellhom magħhom ċertifikati li jiċċertifikaw li dawn kienu partijiet ta' bdil oriġinali jew partijiet ta' bdil ta' kwalità ekwivalenti, fis-sens tal-Artikolu 1 tar-Regolament Nru 1400/2002, imqiegħda f'ċirkulazzjoni libera fl-Istati Membri l-oħra. Barra minn hekk, dawn id-dokumenti jiċċertifikaw ukoll li l-prodotti inkwistjoni kienu ġew immanifatturati fl-istess stabbilimenti ta' produzzjoni bħall-ekwipaġġament oriġinali, u li kienu ġew approvati mill-awtoritajiet kompetenti tal-Istati Membri ta' fejn kienu ġew prodotti. F'dawn iċ-ċirkustanzi, Capoda qieset li, skont il-prinċipju ta' rikonossiment reċiproku, dawn il-prodotti għandhom jiġu eżentati mill-obbligu ta' approvazzjoni tat-tip previst mid-dritt Rumenu.

18 Capoda adixxiet lill-Judecatoria Cluj-Napoca (qorti tal-prim'istanza ta' Cluj-Napoca, ir-Rumanija) b'talba għall-annullament tar-rapport tat-28 ta' Ġunju 2011. Permezz ta' sentenza mogħtija fl-2012, din il-qorti laqgħet din it-talba, għaliex qieset li, għalkemm il-partijiet ta' bdil inkwistjoni jaqgħu taht il-kategorija ta' oġġetti li jaffettwaw is-sikurezza tat-traffiku u l-protezzjoni tal-ambjent, li għalihom id-dritt Rumenu jeżiġi proċedura ta' approvazzjoni tat-tip, huma jistgħu, taht id-definizzjoni ta' "partijiet ta' bdil oriġinali" u "partijiet ta' bdil ta' kwalità ekwivalenti", prevista fl-Artikolu 1(1)(t) u (u) tar-Regolament Nru 1400/2002, jitqiesu li huma prodotti oriġinali fis-sens tal-Artikolu 1, punt 1.1 tad-Digriet tal-Gvern Nru 80/2000. Għaldaqstant, hija ddeċidiet li dawn il-partijiet ta' bdil għandhom jiġu eżentati mill-proċedura ta' approvazzjoni tat-tip inkonformità mal-Artikolu 1(8) ta' dan id-digriet.

19 Aditi fl-appell minn din is-sentenza mir-RAR u mill-uffiċjal li pprepara r-rapport tat-28 ta' Ġunju 2011, Benone-Nicolae Bejan, it-Tribunal Cluj (qorti ġenerali ta' Cluj) irriformat is-sentenza u kkonfermat il-validità ta' dan ir-rapport, għaliex qieset li d-dokumenti pprovduti minn Capoda ma kinux

jipprovaw li l-partijiet ta' bdil ikkontestati kienu ġew approvati mir-RAR u lanqas kienu jiċċertifikaw il-kwalità oriġinali tagħhom, peress li dawn kienu dokumenti ppreparati mid-distributuri u mhux mill-produtturi.

- 20 Fis-26 ta' Ottubru 2013, it-Tribunalul Cluj (qorti ġenerali ta' Cluj) ġie adit minn Capoda b'talba għar-revizjoni ta' din is-sentenza. Din il-kumpannija sostniet b'mod partikolari li l-applikazzjoni ta' proċedura ta' approvazzjoni tat-tip għall-partijiet ta' bdil ikkontestati tmur kontra l-moviment liberu tal-merkanzija.
- 21 F'dan il-kuntest, it-Tribunalul Cluj (qorti ġenerali ta' Cluj) iddeċieda li jissospendi l-proċedura quddiemu u li jagħmel is-segwenti domandi preliminari lill-Qorti tal-Ġustizzja:

“1) Id-dritt tal-Unjoni Ewropea, u b'mod partikolari l-Artikolu 34 TFUE, l-Artikolu 31(1) tad-[Direttiva 2007/46] u l-Artikolu 1(1)(t) u (u) tar-[Regolament Nru 1400/2002] jista' jiġi interpretat fis-sens li jipprekludi leġislazzjoni nazzjonali, bħal dik li tinsab fl-Artikolu 1(2) tal-Ordinanza tal-Gvern Nru 80/2000, sa fejn tistabbilixxi mizura li għandha effett ekwivalenti għal restrizzjoni kwantitattiva fuq l-importazzjoni, f'sitwazzjoni fejn din il-leġislazzjoni nazzjonali tippovdi li, għall-moviment liberu (bejgħ, distribuzzjoni) ta' prodotti u ta' oġġetti ta' konsum ġodda li jaqgħu fil-kategorija ta' prodotti u oġġetti li jikkoncernaw is-sigurtà fit-toroq, il-protezzjoni tal-ambjent, l-effiċjenza fl-enerġija u l-protezzjoni kontra s-serq ta' vetturi tat-triq, huwa meħtieġ li jew il-bejgiegħ/id-distributur/in-negozjant jipprezenta ċertifikat tal-approvazzjoni tat-tip jew ċertifikat ieħor għall-finijiet tat-tqegħid fis-suq u/jew tal-kummerċjalizzazzjoni maħruġ mill-manifattur, jew inkella, meta l-bejgiegħ/id-distributur/in-negozjant ma jkunx kiseb tali ċertifikat jew ma jkollux tali ċertifikat, huwa meħtieġ li titwettag il-proċedura għall-approvazzjoni tat-tip fir-rigward tal-prodotti inkwistjoni quddiem ir-RAR u jinkiseb ċertifikat ta' approvazzjoni tat-tip għall-finijiet tat-tqegħid fis-suq u/jew tal-kummerċjalizzazzjoni maħruġ mill-imsemmi RAR, u dan fid-dawl tal-fatt li, anki jekk il-bejgiegħ/id-distributur/in-negozjant ikollu fil-pussess tiegħu ċertifikat ta' konformità għall-finijiet tat-tqegħid fis-suq u/jew tal-kummerċjalizzazzjoni tal-partijiet li jkun għaddiehlu d-distributur ta' Stat Membru ieħor tal-Unjoni Ewropea, liema distributur jiddistribwixxi b'mod liberu l-imsemmija partijiet fit-territorju ta' tali Stat Membru, dan iċ-ċertifikat jitqies li ma huwiex suffiċjenti sabiex ikunu permessi ċ-ċirkolazzjoni/il-bejgħ/id-distribuzzjoni b'mod liberu tal-merkanzija inkwistjoni?

2) Id-dritt tal-Unjoni Ewropea, jiġifieri l-Artikolu 34 TFUE, li jikkoncerna l-kunċett ta' “mizura li għandha effett ekwivalenti għal restrizzjoni kwantitattiva”, l-Artikolu 31(1) tad-Direttiva 2007/46 u l-Artikolu 1(1)(t) u (u), tar-[Regolament 1400/2002] jista' jiġi interpretat fis-sens li jipprekludi leġislazzjoni nazzjonali li tipprevdi li, ċertifikat ta' konformità għall-finijiet ta' tqegħid fis-suq u/jew tal-kummerċjalizzazzjoni li jkun ingħata mid-distributur ta' Stat Membru ieħor tal-Unjoni Ewropea fir-rigward ta' prodotti u oġġetti ta' konsum ġodda li jaqgħu taħt il-kategorija ta' prodotti u oġġetti li jikkoncernaw is-sigurtà fit-toroq, il-protezzjoni tal-ambjent, l-effiċjenza fl-enerġija u l-protezzjoni kontra s-serq ta' vetturi tat-triq, ma huwiex suffiċjenti sabiex jippermetti l-kummerċjalizzazzjoni libera ta' dawn il-prodotti u oġġetti tal-konsum, fid-dawl tal-fatt li dan id-distributur ta' Stat Membru ieħor jiddistribwixxi b'mod liberu dawn il-partijiet fit-territorju tal-imsemmi [Stat Membru] u l-imsemmi ċertifikat jistabbilixxi li l-partijiet inkwistjoni jistgħu jiġu kkummerċjalizzati fit-territorju tal-Unjoni Ewropea?”

Fuq l-ammissibbiltà tad-domandi preliminari

- 22 Il-Gvern Rumun eċċepixxa l-inammissibbiltà tad-domandi preliminari dwar l-interpretazzjoni tal-Artikoli 34 TFUE u 1(1)(t) u (u) tar-Regolament Nru 1400/2002. Minn naha, huwa jsostni li d-Direttiva 2007/46 twettaq armonizzazzjoni shiħa tal-qasam li hija tirregola, billi ma tippermettix iktar

l-użu tad-dritt primarju. Min-naħa l-oħra, huwa jsostni li r-Regolament 1400/2002 ma kienx baqa' fis-seħħ fid-data tal-ispezzjoni mwettqa mir-RAR u li d-dispożizzjonijiet il-ġodda tal-Unjoni ma għadhomx jinkludu d-definizzjonijiet li tagħhom il-qorti tar-rinviju qed titlob l-interpretazzjoni.

- 23 F'dan ir-rigward, għandu jifakkar li, skont ġurisprudenza stabbilita, il-proċedura stabbilita mill-Artikolu 267 TFUE hija strument ta' kooperazzjoni bejn il-Qorti tal-Ġustizzja u l-qrati nazzjonali, li permezz tiegħu l-Qorti tal-Ġustizzja tagħti lill-qrati nazzjonali l-elementi ta' interpretazzjoni tad-dritt tal-Unjoni li huma neċessarji għalihom sabiex jiddeciedu l-kawzi mressqa quddiemhom (ara, b'mod partikolari, is-sentenza Klarenberg, C-466/07, EU:C:2009:85, punt 25).
- 24 Fil-kuntest ta' din il-kooperazzjoni, hija biss il-qorti nazzjonali, li quddiemha tkun tressqet il-kawża u li għandha tassumi r-responsabbiltà tad-deċiżjoni ġudizzjarja sussegwenti, li għandha tevalwa, fid-dawl tal-karatteristiċi tal-kawża, kemm in-neċessità ta' deċiżjoni preliminari sabiex tkun tista' tagħti s-sentenza tagħha kif ukoll ir-rilevanza tad-domandi li hija tagħmel lill-Qorti tal-Ġustizzja. Konsegwentement, peress li d-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bhala regola ġenerali, marbuta li tagħti deċiżjoni (ara, b'mod partikolari, is-sentenza Klarenberg, C-466/07, EU:C:2009:85, punt 26).
- 25 Minn dan isegwi li d-domandi dwar l-interpretazzjoni tad-dritt Komunitarju magħmula mill-qorti nazzjonali fil-kuntest leġislattiv u fattwali li hija tiddefinixxi taħt ir-responsabbiltà tagħha, kuntest li ma huwiex id-dmir tal-Qorti tal-Ġustizzja li tivverifika l-eżattezza tiegħu, igawdu minn preżunzjoni ta' rilevanza. Ir-rifjut, mill-Qorti tal-Ġustizzja, ta' talba mressqa minn qorti nazzjonali huwa possibbli biss meta jkun jidher b'mod manifest li l-interpretazzjoni tad-dritt tal-Unjoni mitluba ma għandha ebda rabta mar-realtà jew mas-sugġett tat-tilwima fil-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi neċessarji sabiex tirrispondi b'mod utli għad-domandi li jkunu sarulha (ara, b'mod partikolari, is-sentenza Klarenberg, C-466/07, EU:C:2009:85, punt 27).
- 26 F'dan il-każ, ma jistax jiġi validament sostnut li l-Artikolu 34 TFUE manifestament ma għandu l-ebda konnessjoni mar-realtà jew mas-sugġett tal-kawża prinċipali. Barra minn hekk, il-kwistjoni ta' jekk ma hemmx bżonn li jiġi interpretat dan l-artikolu, minhabba li d-Direttiva 2007/46 kienet mexxiet armonizzazzjoni shiħa ma jikkostitwixxix motiv ta' inammissibbiltà u għandu jiġi evalwat fil-kuntest tar-risposti għad-domandi preliminari. Għalhekk, l-eċċezzjoni ta' inammissibbiltà mqajma mill-Gvern Rumun rigward l-Artikolu 34 TFUE ma tistax tintlaqa'.
- 27 Min-naħa l-oħra, ir-Regolament Nru 1400/2002 stabbilixxa, fl-Artikolu 12 tiegħu, id-data ta' iskadenza tiegħu għall-31 ta' Mejju 2010. Peress li r-rapport inkwistjoni ġie adottat fit-28 ta' Ġunju 2011, dan ir-Regolament għaldaqstant ma huwiex applikabbli għall-kawża prinċipali. Jista' wkoll jiġi rrilevat li d-definizzjonijiet li jipprevedi fl-Artikolu 1(1)(t) u (u) tal-partijiet ta' bdil originali jew tal-partijiet ta' bdil ta' kwalità ekwivalenti ma japplikax f'kull każ għall-finijiet ta' dan ir-regolament, li jikkonċerna biss l-applikazzjoni tal-Artikolu 81(3) il-qadim tat-Trattat għal kategoriji ta' ftehimiet vertikali u prattiki miftiehma fis-settur tal-karozzi.
- 28 Għalhekk, id-domandi magħmula, sa fejn jirrigwardaw dan ir-regolament, ma humiex ammissibbli.
- 29 Il-Gvern Rumun iqis ukoll li d-dispożizzjonijiet tal-Artikolu 31(1) tad-Direttiva 2007/46 huma ċari u ma jhallu lok għal ebda dubju raġonevoli li tiġġustifika talba għal interpretazzjoni. Peress li argument bħal dan ma jikkostitwixxix motiv ta' inammissibbiltà ta' domanda preliminari, għandu jiġi miċħud.
- 30 Meta jitqies dak li ntqal hawn fuq, huwa xieraq li jiġi kkonstatat li d-domandi preliminari huma inammissibbli peress li jirrigwardaw l-interpretazzjoni tal-Artikolu 1(1)(t) u (u) tar-Regolament Nru 1400/2002.

Fuq id-domandi preliminari

- 31 Permezz taż-żewġ domandi tagħha, li għandhom jiġu eżaminati flimkien, il-qorti tar-rinviju, essenzjalment, tistaqsi jekk l-Artikoli 34 TFUE u 31(1) tad-Direttiva 2007/46 għandhom jiġu interpretati fis-sens li ma jipprekludux leġislazzjoni bħal dik inkwistjoni fil-kawża prinċipali, fis-sens li tissugġetta l-kummerċjalizzazzjoni fi Stat Membru ta' partijiet ta' bdil godda għal vetturi tat-triq – f'dan il-każ, pompi tal-ilma u filtri tal-karburant – għall-applikazzjoni ta' proċedura tal-approvazzjoni tat-tip f'dan l-Istat Membru sakemm ma jintweriex, permezz ta' ċertifikat ta' approvazzjoni tat-tip, li dawn il-prodotti diġà ġew sugġetti għal tali proċedura fi Stat Membru ieħor jew li dawn il-partijiet ta' bdil oriġinali jew partijiet ta' bdil ta' kwalità ekwivalenti, fis-sens ta' din il-leġislazzjoni, peress li dokument ippreparat f'dan ir-rigward mid-distributtur, madankollu ma jitqiesx li huwa suffiċjenti.
- 32 Preliminarjament, għandu jittfakkar li jirriżulta mill-Artikolu 1 tad-Direttiva 2007/46 li dan jistabbilixxi mhux biss qafas armonizzat li fih id-dispożizzjonijiet amministrattivi u r-rekwiżiti tekniċi ġenerali applikabbli għall-approvazzjoni tal-vetturi kollha godda fl-ambitu tal-kamp ta' applikazzjoni tagħha, kif ukoll tas-sistemi, tal-komponenti u tal-unitajiet tekniċi separati maħsuba għal dawn il-vetturi sabiex jiffaċilitaw ir-registrazzjoni tagħhom, il-bejgħ tagħhom u t-tqegħid fis-servizz tagħhom fl-Unjoni, iżda wkoll id-dispożizzjonijiet applikabbli għall-bejgħ u d-dhul fis-servizz ta' partijiet ta' bdil u tagħmir maħsub għall-vetturi approvati skont din id-direttiva.
- 33 Jidher mil-proċess trażmess lill-Qorti tal-Ġustizzja li l-kawża prinċipali taqa' taħt it-tieni kategorija ta' dispożizzjonijiet, haġa li madankollu hija l-qorti tar-rinviju li għandha tivverifika.
- 34 F'dan il-kuntest, l-Artikolu 31(1) tad-Direttiva 2007/46 jipprevedi li l-Istati Membri għandhom jippermettu l-bejgħ, l-offerta ta' bejgħ jew it-tqegħid fis-servizz ta' partijiet ta' bdil jew tagħmir li x'aktarx jippreżenta riskju serju għall-funzjonament xieraq tas-sistemi essenzjali għas-sikurezza tal-vettura jew il-prestazzjoni ambjentali biss jekk dawn il-partijiet ta' bdil jew tagħmir jiġu awtorizzati minn awtorità kompetenti fil-qasam ta' approvazzjoni skont il-paragrafi 5 sa 10 ta' dan l-artikolu.
- 35 Madankollu, hekk kif jirriżulta mill-paragrafi 2 u 11 tal-Artikolu 31 tad-Direttiva 2007/46, il-partijiet ta' bdil jew it-tagħmir li huma s-sugġett tal-awtorizzazzjoni msemmija fil-paragrafu 1 ta' dan l-artikolu għandhom jidhru fil-lista tal-Anness XIII ta' din id-direttiva. Issa, hekk kif indikat il-Kummissjoni, din tal-aħħar ma adottat l-ebda lista fil-kuntest ta' dan l-anness.
- 36 F'dan il-każ, u hekk kif isostnu l-Gvern Rumenu u l-Kummissjoni, hemm lok li jsir riferiment għall-Artikolu 31(12) li jipprevedi li, sakemm tittiehed deċiżjoni mill-Kummissjoni fuq l-inkluzjoni ta' parti ta' bdil jew parti minn tagħmir fil-lista fl-Anness XIII ta' din id-direttiva, l-Istati Membri jistgħu jzommu d-dispożizzjonijiet nazzjonali li għandhom x'jaqsmu mal-partijiet ta' bdil jew għat-tagħmir li jista' jippreżenta riskju sinjifikattiv għall-funzjonament xieraq tas-sistemi essenzjali għas-sikurezza tal-vettura jew tal-prestazzjoni ambjentali tagħha, b'mod li dawn id-dispożizzjonijiet nazzjonali ma jibqgħux japplikaw malli tittiehed tali deċiżjoni.
- 37 Din id-dispożizzjoni b'hekk tikkonċerna l-bejgħ u d-dhul fis-servizz ta' partijiet ta' bdil jew partijiet ta' tagħmir li, minbarra l-fatt li dawn jidhru fil-lista fl-Anness XIII tad-Direttiva 2007/46, x'aktarx jipprezentaw riskju sinjifikattiv għall-funzjonament xieraq ta' sistemi essenzjali għas-sikurezza tal-vettura li fuqha huma installati jew għall-prestazzjoni ambjentali ta' din tal-aħħar, haġa li hija l-qorti tar-rinviju li għandha tivverifika għal dak li jirrigwarda l-partijiet ta' bdil fil-kawża prinċipali.
- 38 Sussegwentement, hemm lok li jiġi eżaminat jekk id-dritt tal-Istat Membru rigward il-bejgħ u t-tqegħid fis-servizz ta' dawn il-partijiet ta' bdil, li jsemmi l-Artikolu 31(12) tal-imsemmija direttiva, huwiex konformi mad-dritt tal-Unjoni, b'mod partikolari l-Artikolu 34 TFUE.

- 39 F'dan ir-rigward, jirriżulta minn ġurisprudenza stabbilita li kwalunkwe miżura ta' Stat Membru li x'aktarx tfixkel, direttament jew indirettament attwalment jew potenzjalment, il-kummerċ fi hdan l-Unjoni għandha titqies li hija miżura li għandha effett ekwivalenti għal restrizzjonijiet kwantitattivi fis-sens tal-Artikolu 34 TFUE (ara, b'mod partikolari, is-sentenzi Dassonville, 8/74, EU:C:1974:82, punt 5, u Juvelta, C-481/12, EU:C:2014:11, punt 16).
- 40 B'mod partikolari, jirriżulta li, anki fl-assenza ta' miżuri ta' armonizzazzjoni tad-dritt tal-Unjoni, il-prodotti manifatturati u mibjugħa legalment fi Stat Membru għandhom ikunu jistgħu jiġu kkummerċjalizzati fi Stat Membru ieħor mingħajr ma jkunu suġġetti għal kontrolli addizzjonali. Sabiex tiġi ġġustifikata, leġiżlazzjoni nazzjonali li timponi dawn il-kontrolli għandha topera taht waħda mill-eċċezzjonijiet previsti mill-Artikolu 36 TFUE jew wiehed mir-rekwiziti imperattivi rrikonoxxuti mill-ġurisprudenza tal-Qorti tal-Ġustizzja u, fi kwalunkwe każ, tkun xierqa sabiex tiżgura t-twertiq tal-għan imfittex u ma tmurx lil hinn minn dawk li huwa neċessarju sabiex dan jintlaħaq (ara s-sentenzi ATRAL, C-14/02, EU:C:2003:265, punt 65, u Il-Kummissjoni vs Il-Portugall, C-432/03, EU:C:2005:669, punt 42).
- 41 Mill-proċess quddiem il-Qorti tal-Ġustizzja jirriżulta li l-leġiżlazzjoni inkwistjoni fil-kawża prinċipali timponi proċedura ta' approvazzjoni tat-tip tal-prodotti inkwistjoni fil-kawża prinċipali, li x'aktarx tkun miżura ta' effett ekwivalenti fis-sens tal-Artikolu 34 TFUE, sakemm din il-leġiżlazzjoni ma tippredix ukoll eċċezzjonijiet li għandhom isiru għall-proċeduri biex jiżguraw li l-prodotti legalment immanifatturati u kkummerċjalizzati fi Stati Membri oħra jkunu eżentati.
- 42 Madankollu, jidher ukoll mill-proċess li l-Artikolu 1(8) tad-digriet tal-gvern Nru 80/2000 jipprevedi tali eċċezzjonijiet, li għandhom jiġu vverifikati mill-qorti tar-rinviju.
- 43 Jekk jirriżulta li dan ma jkunx hekk, ikun f'idejn l-awtoritajiet kompetenti nazzjonali sabiex juru li dan l-ostakolu jista' jiġi ġġustifikat, fid-dawl tal-prodotti li x'aktarx ikunu kkonċernati, minhabba għanijiet ta' protezzjoni tas-sikurezza fit-triq u l-protezzjoni tal-ambjent, li jikkostitwixxu, skont il-ġurisprudenza, raġunijiet ta' interess ġenerali li jistgħu jiġġustifikaw miżura li għandha effett ekwivalenti għal restrizzjoni kwantitattiva imperattiva u mhux biss meħtieġa iżda proporzjonata ma' dawn l-għanijiet (ara, b'mod partikolari, is-sentenza Il-Kummissjoni vs Il-Belġju, C-150/11, EU:C:2012:539, punti 54 u 55).
- 44 Fir-rigward tal-kwistjoni jekk id-dritt tal-Unjoni jipprekludix li dokumenti, bħal dawk ipprovduti minn Capoda, ma jitqisux suffiċjenti sabiex jintwera li l-partijiet ta' bdil bħal dawk inkwistjoni fil-kawża prinċipali, huma diġà approvati jew li huma partijiet ta' bdil oriġinali jew partijiet ta' bdil ta' kwalità ekwivalenti, fis-sens tad-dritt nazzjonali, eżentati, bħala tali, mill-proċedura ta' approvazzjoni tat-tip mir-RAR, għandu jiġi ppreċiżat li huma l-Istati Membri, fl-assenza ta' leġiżlazzjoni fid-dritt tal-Unjoni, li jiddeterminaw il-provi li għandhom jiġi prodotti f'dan ir-rigward, suġġett għall-prinċipji ta' ekwivalenza u ta' effettività.
- 45 Bla ħsara għal dan, id-dritt tal-Unjoni ma jipprekludix għalhekk li ċ-ċertifikati maħruġa biss mill-manifattur u mhux mid-distributtur li jippermettu fil-prinċipju li juru li huma partijiet ta' bdil li kienu diġà approvati jew partijiet ta' bdil oriġinali jew partijiet ta' bdil ta' kwalità ekwivalenti, fis-sens tad-dritt nazzjonali. Għandu, barra minn hekk, jiġi rrilevat li l-Artikolu 3(26) tad-Direttiva 2007/46 li tiddefinixxi l-kunċett ta' "partijiet jew tagħmir oriġinali" għall-finijiet ta' din id-direttiva jipprevedi li hemm preżunzjoni, sakemm ma jiġix ipprovat mod ieħor, li l-partijiet ta' bdil huma oriġinali jekk il-manifattur jiċċertifika dan.
- 46 Minn dan isegwi li r-risposta għad-domandi magħmula li l-Artikoli 34 TFUE u 31(1) u (12) tad-Direttiva 2007/46 għandhom jiġu interpretati fis-sens li ma jipprekludux leġiżlazzjoni nazzjonali bħal dik inkwistjoni fil-kawża prinċipali, li tissuġġetta l-kummerċjalizzazzjoni fi Stat Membru ta' partijiet ta' bdil godda għall-vetturi tat-triq - f'dan il-każ, pompi tal-ilma u filtri tal-karburant - għall-applikazzjoni ta' proċedura ta' approvazzjoni tat-tip f'dan l-Istat Membru, sakemm din

il-leġiżlazzjoni tipprevedi, barra minn hekk, eċċezzjonijiet li jiżguraw li l-partijiet ta' bdil legalment immanifatturati u kkummerċjalizzati fl-Istati Membri l-oħra jkunu eżentati jew, jekk dan ma jsirx, li l-parti ta' bdil inkwistjoni tkun tali li x'aktarx toħloq riskju serju fil-funzjonament xieraq tas-sistemi essenzjali għas-sikurezza tal-vettura jew għall-prestazzjoni ambjentali tagħha u li din il-proċedura ta' approvazzjoni tat-tip tkun strettament meħtieġa u pproporzjonata f'dak li jirrigwarda l-għanijiet tal-protezzjoni tas-sikurezza tat-triq jew tal-protezzjoni ambjentali. Il-kundizzjonijiet li taħthom għandha tiġi rrapportata l-prova li dawn il-partijiet ta' bdil diġà ġew approvati jew jikkostitwixxu partijiet ta' bdil originali jew ta' kwalità ekwivalenti, jaqgħu, fl-assenza ta' leġiżlazzjoni fid-dritt tal-Unjoni, taħt id-dritt tal-Istati Membri, suġġett għall-prinċipji ta' ekwivalenza u effettività.

Fuq l-ispejjeż

- ⁴⁷ Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Is-Seba' Awla) taqta' u tiddeċiedi:

L-Artikoli 34 TFUE u 31(1) u (12) tad-Direttiva Nru 2007/46/KE tal-Parlament Ewropew u tal-Kunsill, tal-5 ta' Settembru 2007, li tistabbilixxi kwadru għall-approvazzjoni ta' vetturi bil-mutur u l-karrijiet tagħhom, u ta' sistemi, komponenti u unitajiet tekniċi separati maħsuba għal tali vetturi (Direttiva Kwadru), għandhom jiġu interpretati fis-sens li ma jipprekludux leġiżlazzjoni nazzjonali bħal dik inkwistjoni fil-kawża prinċipali, li tissuġġetta l-kummerċjalizzazzjoni fi Stat Membru ta' partijiet ta' bdil godda għall-vetturi tat-triq - f'dan il-każ, pompi tal-ilma u filtri tal-karburant – għall-applikazzjoni ta' proċedura ta' approvazzjoni tat-tip f'dan l-Istat Membru, sakemm din il-leġiżlazzjoni tipprevedi, barra minn hekk, eċċezzjonijiet li jiżguraw li l-partijiet ta' bdil legalment immanifatturati u kkummerċjalizzati fl-Istati Membri l-oħra jkunu eżentati jew, jekk dan ma jsirx, li l-parti ta' bdil inkwistjoni tkun tali li x'aktarx toħloq riskju serju fil-funzjonament xieraq tas-sistemi essenzjali għas-sikurezza tal-vettura jew għall-prestazzjoni ambjentali tagħha u li din il-proċedura ta' approvazzjoni tat-tip tkun strettament meħtieġa u pproporzjonata f'dak li jirrigwarda l-għanijiet tal-protezzjoni tas-sikurezza tat-triq jew tal-protezzjoni ambjentali.

Il-kundizzjonijiet li taħthom għandha tiġi prodotta l-prova li dawn il-partijiet ta' bdil diġà ġew approvati jew jikkostitwixxu partijiet ta' bdil originali jew ta' kwalità ekwivalenti, jaqgħu, fl-assenza ta' leġiżlazzjoni fid-dritt tal-Unjoni, taħt id-dritt tal-Istati Membri, suġġett għall-prinċipji ta' ekwivalenza u effettività.

Firem